

Yhlas abraý getirýär

Category: Goşgular, Gutlaglar, Kitapcy, Pedagogika we edep-terbiýe, Psihologiýa, Sözler, Türkmen dili

написано kitapcy | 23 январа, 2025

Yhlas abraý getirýär **YHLAS ABRAÝ GETIRÝÄR**

Gurbanmämet Söýünjowyň «Mugallymlar gazetinde», «Balkan» gazetinde çap edilýän täsirli makalalaryny, çeper, many-mazmunly goşgularyny öňräkden bári gyzyklanyp okardym. Her bir şahyr poeziýasyna özüniň gylyk-häsiýetini siňdirýär. Gurbanmämediň goşgularyny okanymda, içki dünýäsine aralaşýan ýaly bolardym. Şeýle adamlary göresiň, tanyşasyň gelýär. Nesipli gün bolýar. Şol gün didarlaşmak tötände boluberyär. Şu ýaşyma Garadepe posýologyny görmändim. Saý-sebäp bilen ol ýere bardym. Gurbanmämediň öýüni tapyp berdiler. Salamlaşdyk. Saglyk-amanlyk alyşdyk. Açyk ýüzi, mähirli ýüregi bilen myhmançylyga kabul etdi. Işikden ilki ätlän öýüň. İçerini synlamaly bolýar. Tüweleme, ýaman gözden saklasyn. Jaýyň içi gül pürkülen ýaly. Bar zat ýerbe-ýer. El hünäri içerä bezeg berýär. Gelnäň öýüne bolan yhlasy mese-mälim. Çaylaşdyk. Gapysynyň öňi haýatsyz, açylganlyk. Jaýyň üç tarapy haýatly. Howlynyň içini görmekligi isleýändigimi Gurbanmämede duýdurdym. Bile gezim etdik. Giňişlik. Esasan miweli baglara üns beripdir. Erik, alma, nar, injir, üzüm, garaly ýaly agaçlar boý alyp bilipdir. Peller dörtgyraň edilip betonlanypdyr. Şeýle etmeseň daş ýerden daşalýan suw bilen suwarmak çetin. Garadepede suw prowody ýok. Haýadyna aňsyz çykdaýy edilmändir. Gol boýy birmeňzeş ýaşşik tagtalary sebşirilip kakylpdyr. Ýaşyl syr bilen syrlanyp tagtalaryň seplesýän yerinden dörtbuçluklar çekilip, gyýaklygyna ak syr bilen syrlanypdyr. Şaňlap duran dört otagly öňi werandaly ak jaý, aýratyn kuhnýa, zenanlar üçin özbaşyna myhmanhana, garaž, mal we towuk üçin ýatak salnypdyr. Gurluşyga pul harç etmäni, öz aga, inileri bilen arkalaşyp salypdyr. Tüweleme, nesip etsin, oylan-uşaklary bilen jaýda sag-aman ýaşasyn! Agzybir maşgalasy bar. Şeýle agzybirlik uzak wagt höküm sürsün.

Sadadan salyhatly, gepi-sözi düşnükli, özüne çekiji ýigit bilen öwrenişdim. Gurbanmämmediň manyly-mazmunly söhbedini diňledigiňçe diňläsiň gelýär. Şu ýerde «mugallym ähli ýerde-de mugallymdyr» diýen düşünjäniň örän ýerlikli aýdylandygyny hakydaňa getirýärsiň. Mugallymyň abraýly ýeriň maşgalasynda kemala gelendigi gylyk-häsiýetinden, ýüz-gözünden belli bolup dur. Ol 1956-njy ýylda Çekişler obasynyň golaýynda Keýmir diýen obada nebitçiniň maşgalasynda dünýä inýär. Şol ýylam Garadepe obasyna göçüp gelýärler. 1973-nji ýylda Garadepedäki 10-njy mekdebi tamamlap, Çärjewdäki peninstitutyň türkmen filologiýasy fakultetine girip, ony 1977-nji ýylda tamamlýar. Şondan bäri ady tutulan mekdepde mugallym bolup zähmet çekýär. «Maşgala durmuşynyň etikasy we psihologiýasy» diýen sapak we täze türkmen elipbiýi mekdepde öwrenilip başlanda, ilkinji bolup, Gurbanmämmede ynanylýar.

Ol çagalara türkmen dili we edebiýaty dersinden sapak berip başlaýar. Gurbanmämmet her sapagyň çuň mazmunly bolmagy, onuň ýaş nesliň aňyna ornaşmagy ugrunda yhlasly zähmet siňdirýär. Ol özüniň mähirli garaýşy, ýiti zehini, dury akly bilen körpeleriň näzik ýüregine ýol tapmagy başarýar. Her bir temanyň çaganyň hemişelik ýadynda galmagy üçin okuw-görkezme esbaplaryň zerurlygyna gowy düşünişip, 150-ä golaý esbap, 20-den gowrak albom taýýarlaýar. Albomlaryň köpüsi Berdi Kerbabayew, Beki Seýtäkow, Aman Kekilow, Kerim Gurbannepesow, Berdinazar Hudaýnazarow ýaly ussat, halypa şahyrdyr ýazyjylaryň ömri we döredijiligine degişli. Albomlar hili onat, manyly toplanypdyr. Gazet-žurnallarda çykýan reňkli suratlary ýygnapdyr. Her suratyň aşagynda olaryň goşgulary, pähimleri, çeper sözleri aýratyn many berýär.

Gurbanmämmet mugallym kitabyň genji-hazynadygyna, onuň akyl çeşmesidigine oňat düşünýär. Ylmy, çeper kitaplar, okuw gollanmalary, täze çapdan çykan kitaplar, onuň öýündäki şahsy kitaphanasynda müňden gowrak dürli kitap bar. Onuň öý kitaphanasyndan diňe bir özi däl-de, ähli mekdep okuwçylary, edebiýat bilen gyzyklanýan adamlar peýdalanýarlar.

Başarjaň pedagogyň ýolbaşçylygynda mekdepde döredilen edebiýat kružogy çagalaryň hakyky edebi-döredijilik merkezine

öwrülipdir. Bu ýerde çagalar edebiýat we sungat äleminde mynasyp paý alýarlar. Şu mekdepe de bilim alyp, edebiýat kružogynyň agzasy bolan ýaşlar häzir respublikan metbugatda işleýärler. Şolardan «Türkmen sesi» gazetiniň baş redaktorynyň orunbasary şahyr Seýitmämmed Hydyrow, Türkmen telewideniýesiniň işgäri Geldinazar Aýnazarow, «Nesil» gazetiniň öz habarçysy Nurmämmed Hydyrow dagy öz okan mekdebine ýyggy-ýyggydan gelip, ýaşajyk edebiýatçylar, okuwçylar bilen duşuşyk geçirýärler. Duşuşyklar Gurbanmämmed Söýünjowyň tagallasy bilen guralýar. Ýokarda ady agzalan metbugat işgärleri ilkinji döredijilik ylhamyny beren mähriban mugallymy Gurbanmämmede mähirli minnetdarlyklaryny bildirýärler.

Gurbanmämmed Söýünjow ussat, halypa mugallym. Ol ýokary kategoriýaly pedagog. Onuň iş tejribesi hemmetaraplaýyn öwrenilip, nusga hökmünde Esenguly etrabyň mekdeplerine ýaýradyldy. Ol pedagogika degişli täsirli, çuň mazmunly temalar bilen etrap, welaýat, Türkmenistan möçberinde geçirilýän pedagogik okaýyşlara gatnaşýar.

Gurbanmämmed Söýünjowyň «Maşgala durmuşynyň etikasy we psihologiýasy predmetinde çeper edebiýatyň materiallaryndan peýdalanmak» diýen tema boýunça Türkmenistanyň Bilim ministrliginde geçirilen 16-njy pedagogik okaýyşda eden çykyşyna ýokary baha berilýär. Baýrakly orna mynasyp bolýar. Gurbanmämmediň yhlas bilen gurnan sapak panoramasy iki gezek birinji orna mynasyp bolýar. Tejribeli mugallym etrap bilim bölüminiň, welaýat Baş bilim uprawleniýesiniň ştatdan daşary inspektory hökmünde welaýat möçberindäki mekdepleriň işinde guralýan barlaglara ýyggy-ýyggydan gatnaşýar. Özüniň peýdaly metodik maslahatyny gaýgyрмаýar.

Gurbanmämmed mugallym özüniň hysyrdysy ýetik işiniň daşyndan edebi-döredijilik bilen meşgullanmaga hem wagt tapýar. Onuň goşgularynyň ençemesi kollektivleýin awtorlaryň «Bahar bulaklary», «Söýgi we buýsanç» goşgular ýyggyndysyna girizilipdir. Bir kitap görnüşinde goşgular ýyggyndysyny toplapdyr. «Mugallymlar gazetini», «Balkan» gazetiniň ştatdan daşary habarçysy hökmünde şol gazetler bilen ýyggy aragatnaşyk

saklaýar. Täsirli makalalar bilen çykyş edýär. Muňa mysal «Bizde-de bazar bolaýsa...» diýen ilat üçin zerur makalasy «Balkan» gazetinde çap edildi. Makalany posýologyň ýaşaýjylary goldaýar. Täze bazar gurulýar. Ilat gerek azyk, gaýry harytlary elýeter bahadan alýarlar. Mätäçlik aradan aýrylýar. Hemişeki ýaly etrap, welaýat merkezine haryt üçin gatnamakdan dynypdyrlar. Oba adamlary tarapyndan hormatlanýan mugallym Garadepe posýolok geňeşliginiň agzasy hökmünde nebitçileriň we olaryň maşgala agzalarynyň sosial-durmuş ýagdaýyny gowulandyrmak barada peýdaly işler alyp barýar. Oba adamlary işde we durmuşda haýsydyr bir kynçylyga duş gelseler, ilkinji nobatda Gurbanmämmede maslahat salýarlar, onuň bilen geňeşýärler. Hemişe halal işläp, halal ýaşaýan dogruçyl ýigit oba adamlary üçin özüniň kömegini, goldawyny gaýgyрмаýar. Talantly pedagog Gurbanmämmet Söýünjow döwletimiziň içerki we daşarky syýasatyny, döwlet baştutanymyzyň pähimlerini we sargytlaryny ilat arasynda giňden düşündirýär.

Ol Täze bilim syýasatyny durmuşa geçirmeklige ýokary derejede işjeňlik bilen gatnaşýar. Gurbanmämmet mugallymyň kalby çagalara bolan söýgüden, mähirden doludygyny beren gürrüňinden aňlamak bolýar. Şol posýologyň arçynlygyna ençe gezek saýlajak bolupdyrlar. Emma ylalaşmandyr. Okuwçylardan aýrylyşmagy kyn görýändigini ýüregi bilen syzdyrды.

Gurbanmämmet Söýünjow yzygiderli, yhlasly işleri bilen uly abraýa eýe bolupdyr. Munuň şeýledigine aşakdaky dakylan atlar, sylag-hormatlar güwä geçýär:

1. 1984-nji ýylda «Türkmenistanyň halk magaryfynyň otliçnigi» diýen nyşan.
2. 1984-nji ýylda «Iň gowy komsomol-mugallym» diýen SSSR magaryf ministrliginiň beren ady.
3. 1987-nji ýylda Türkmenistanyň Magaryf ministrliginiň hormat haty.
4. 1996-njy ýylda «Watana bolan söýgüsi üçin» diýen medaly.
5. Etrap bilim bölüminiň minnetdarlyk hatlary, baýramçylyk gutlaglary.

Biz-de, öz gezegimizde, hormatly mugallym Gurbanmämmede jan saglyk, uzak ömür, işde üstünlikler, belent abraý arzuw

edýäris!

Tatar ÜYŞMEKOW. Pedagogika we edep-terbiýe